

## 5. ఎంపిక

“నుడటానికలా వుంటుంది కానీ అమ్మో! నెరజాణండీ అది!” అన్న సరోజ మాటలు మరోసారి గుర్తొచ్చాయి ఆ అమ్మాయిని చూస్తుంటే.

ఆరోగ్యంగా కళగా వున్న మొహం. ఆ మొహంలో ఏదో అర్థం కాని భావం. దిగులా! భయమా! అసహ్యమా! నిర్వేదమా!

ఈ మహిళా సంరక్షణ కేంద్రం అయిదేళ్ళుగా నడుపుతున్నాను నేను. ఈ వూరే కాక చుట్టుప్రక్కల పల్లెటూర్ల నుంచి కూడా ఎందరో ఆడవాళ్ళు వస్తూంటారిక్కడికి. రకరకాల సమస్యలతో వచ్చిన ఆడవాళ్ళని చూశాను నేను. తమకి అన్యాయం చేసిన వాళ్ళపై దుమ్మెత్తిపోసే వాళ్ళనీ.. శాపనార్థాలు పెట్టే వాళ్ళనీ.. ఏడ్చి పెడబొబ్బలు పెట్టే వాళ్ళనీ.. ఆపకుండా రాగాలు తీసేవాళ్ళనీ. ఒక్కొక్కసారి నవ్వుతూనే తమ కష్టాలని విప్పిచెప్పేవాళ్ళనీ.. సమస్యని ఎంత నవ్వులాటగా తీసుకున్నా.. పరిష్కారం మాత్రం దొరికే తీరాలని పట్టుబట్టే వాళ్ళనీ... అందరినీ చూశాను.

కానీ ఈ అమ్మాయి వాళ్ళందరికీ భిన్నంగా వుంది. అసలు ఈమె మనసులో భావమేమిటో అర్థం కానంత గంభీరంగా వుంది. ఇదేనా జాణతనమంటే!



సత్యవతి తీసుకొచ్చింది ఈ పిల్లని నా దగ్గరికి. ఆ అమ్మాయిని కుర్చీలో కూర్చోబెట్టి తన కథంతా చెప్పింది. చాలా పాత కథ.

పేరు మల్లీశ్వరి. ఎప్పుడూ ఏదో ఒక పని చేస్తూ చలాకీగా వుండే మల్లీశ్వరి అంటే వూర్లో తెలీని వాళ్ళు లేరు. చదివిస్తే చాలా గొప్ప మనిషయిపోయేది కానీ చదివించే శక్తి వాళ్ళ నాన్నకి లేదు. ఇక్కడికి దగ్గర్లో వున్న చిన్న పల్లెటూరు వాళ్ళది.

వాళ్ళ వూర్లో రంగారావుగారు ఓ మోస్తరు స్థితిపరుడు. ఆయన కొడుకు ప్రసాద్ ఇంజనీరింగ్ చదువుతున్నాడు. ప్రసాద్ కి

మల్లీశ్వరి నచ్చింది. మల్లీశ్వరికీ ప్రసాద్ నచ్చాడు. చదువయిపోయాక నిన్ను పెళ్ళి చేసుకుంటానన్నాడతను. మురిపించే కబుర్లు చెప్పాడు. ఆమె అభ్యంతరం చెప్పకపోవడంతో ఇంకా ముందుకీ వెళ్ళాడు.

వీళ్ళిద్దరి వ్యవహారం వూర్లో చాలామందికి అర్థమయింది. ఒక ఏడాదిపాటు ఇలా సాగాక రెండు నెలల్లో చదువయిపోతుందనీ ఆ తర్వాత అతని మేనమామ కూతుర్తో అతనికి పెళ్ళవుతుందనీ మల్లికి తెల్సింది.

ప్రసాద్ నిలదీసింది. “నీతో నాకు పెళ్ళా!” అంటూ అతను నవ్వాడు. అతనే కాదు వూర్లో వాళ్ళందరూ కూడా నవ్వారు ఆమె అత్యాశకి.

“జరిగిందేదో జరిగింది. ఇంక నోర్మాసుకో” మన్నదే అందరూ ఆమెకి ఇచ్చిన సలహా. “పెళ్ళి జరగాల్సిందే” అనేది ఆమె సమాధానం.

ఆమె మొండితనానికి వూర్లో ఎక్కువమంది తిట్టిపోసినా.. ఒకళ్ళిద్దరు ఆడవాళ్ళు మాత్రం ఆమెకి కాస్త సానుభూతి చూపించారు. వాళ్ళలో సత్యవతి ఒకతె.

అయితే సత్యవతి కూడా మల్లీశ్వరిని పూర్తిగా సమర్థించదు. ప్రసాద్ పెళ్ళి చేసుకోవడమనేది జరుగుతుందనీ అనుకోదు. ఏం కావాలో ఏం చేయాలో స్పష్టంగా తెలీకపోయినా మల్లీశ్వరి బాధపడుతోంది కాబట్టి... బాధపడే ఆడవాళ్ళు నా దగ్గరికి వస్తూంటారు కాబట్టి మల్లీశ్వరినీ తీసుకొచ్చింది. “ఏం చేయాలో చెప్పండమ్మగారూ!” అంది.

మల్లీశ్వరికి మాత్రం తనకేం కావాలో స్పష్టంగా తెలుసు. “నన్ను అతను పెళ్ళి చేసుకుంటానన్నాడు. అందుకే నేను అతనేం చేసినా ఒప్పుకున్నాను. కాబట్టి ఇప్పుడు పెళ్ళి చేసుకోవాల్సిందే.” అని స్పష్టంగా చెప్పింది.

“ఆయనెందుకు చేసుకుంటాడు. చేసుకోడు.” అని ఆమె యింట్లో వాళ్ళే తేల్చేశారు.

“నిన్ను చేసుకుంటే ఆ బాబుని వాళ్ళ నాన్న యింట్లో నుంచి వెళ్ళగొడతాడే. పైసా యియ్యడు.” అన్నాడు మల్లి వాళ్ళ నాన్న.

“ఇయ్యకపోతే ఇయ్యకపోయాడు. ఆయనైతే పెళ్ళిచేసుకోమను” అంది మల్లి. “నాకు డబ్బులక్కరలేదు. ఆయన చదువు చూసి యిష్టపడ్డా. అది చాలు” అంది.

“బడి మొహమే ఎరగని దరిద్రపుదానా! నీకు అంత చదువుకున్నోడు కావాలొచ్చాడంటే!” అని అందరూ చీత్యరించారు.

రెండు రోజుల క్రితం ఇదంతా చెప్పే వెళ్ళారు సత్యవతీ, మల్లీశ్వరీ. నిన్న మళ్ళీ వచ్చారట కానీ అప్పుడు నేను మరోపని మీద బయటికి వెళ్ళాను.

నిన్న సరోజ మాట్లాడింది ఆ అమ్మాయితో. నేను లేనపుడు ఆఫీసు వ్యవహారాలన్నీ సరోజే చూసుకుంటుంది.

ఎవరి సపోర్టు లేదని అర్థమయింది కాబట్టి సరోజ ఆమెకి నచ్చచెప్పేందుకు ప్రయత్నించినట్లుంది. అసలు ముందు వాళ్ళ నాన్నే “ఏయ్. ఇక చాలు వూర్కో.” అని కసురుతున్నాడు. అందుకే సరోజ కూడా ఇదంతా జరిగేపని కాదన్నట్లుగా మాట్లాడినట్లుంది.

“ఎంత చెప్పినా ఒప్పుకోలేదండీ. ఆయన పెళ్ళి చేసుకుంటానన్నాడు కాబట్టి చేసుకోవల్సిందే అని మొండికేసి కూర్చుంది” అని చెప్పింది సరోజ నిన్న నేను రాగానే.

“పెళ్ళి చేసుకుంటానంటే మాత్రం నీ బుద్ధేమయింది! అని అడిగేద్దామనుకున్నా” అని కూడా అంది. నాకర్థమయింది. సరోజకీ ఆమె పట్ల సానుభూతి లేదు. సమితి కార్యకర్తలందరూ కూడా తలోకరకంగా మాట్లాడుతున్నారు. ఎవరూ దీనిని పూర్తిగా అన్యాయమనరు. అలాగని ప్రసాద్ నీ సమర్థించరు.

ఆ విషయాలన్నీ పట్టించుకోకుండా నా పని నేను మొదలుపెట్టాను. ఒక పదిమంది కార్యకర్తలతో కలిసి ప్రసాద్ యింటి దగ్గరకెళ్ళి వాళ్ళతో మాట్లాడే ప్రయత్నం చేశాను. మీడియాకి చెప్పాం.

ప్రసాద్ ని చూసి నేను ఆశ్చర్యపోయాను. ఇంజనీరింగ్ చదివే కుర్రాడంటే నాజుగ్గా వూహించుకున్నాను నేను. మా అబ్బాయి కూడా ఇంజనీరింగ్ ఫైనలియర్ చదువుతున్నాడు. కానీ ప్రసాద్ మా కిరణ్ లా లేడు. పొడుగ్గా లావుగా చాలా మొరటుగా వున్నాడు. మల్లీశ్వరీ కంటే ఏ పదేళ్ళో పెద్దవాడేమో అనిపించేలా వున్నాడు.

‘ఏంచూసి ఎంచుకుంది మల్లీశ్వరీ వీడిని భర్తగా!’ అనిపించింది. నిజంగా చదువు చూసేనా! వాడి ఆస్తి వాడి ఒంటి మీద కనిపిస్తోంది కానీ వాడి చదువు వాడి మొహంలో కనిపించడం లేదు. ఆ విషయం మల్లీశ్వరీకి అర్థమవలేదా!

వార్త మీడియాకి చేరింది కాబట్టి విపరీతంగా ప్రచారం వచ్చింది కానీ వెనక నిలబడి పరిష్కారం కనుక్కునే బాధ్యత మాత్రం మల్లీశ్వరీ నా మీదే పెట్టింది.

ఏం చేయాలా ఎవరి మధ్యవర్తిత్వంతో విషయాన్ని సెటిల్ చేయొచ్చా అని నేను ఆలోచిస్తూండగా వచ్చాడు కిషోర్. “ఆంటీ మీకో విషయం చెప్పాలి” అంటూ. మాకిరణ్ క్లాస్ మేట్ వాడు.

నన్ను కూర్చోబెట్టి పెద్దమనిషిలా గంభీరంగా చెప్పాడు. “కిరణ్, బిందు లవ్ చేసుకుంటున్నారాంటీ, పెళ్ళి చేసుకుందామనుకుంటున్నారు.”

“ఏమిటి!” అన్నాను నేను అదిరిపడుతూ.

“అవును. ఎగ్జామ్స్ అయ్యాక మీకు చెప్పాలనుకుంటున్నారు. ఇద్దరికీ క్యాంపస్ ఇంటర్వ్యూలో జాబ్స్ వచ్చాయి కదా! అందుకే ఎగ్జామ్స్ అవగానే పెళ్ళి చేసుకోవాలనుకుంటున్నారు.”

వాడు తాపీగా చెప్పి వెళ్ళిపోయాడు కానీ నేను స్థాణువులా కూర్చుండిపోయాను. వాడు నిజం చెప్పాడా జోక్ చేసి వెళ్ళాడా అనిపించింది. కానీ జోక్ ఎందుకు చేస్తాడు యిలాంటి విషయంలో!

కానీ కిరణ్ మాత్రం ఇంత పెద్ద విషయం నాదగ్గర దాచిపెడతాడా! ఒక్కడే కొడుకవడంవల్లనేమో వాడితో నాకు అనుబంధం ఎక్కువే. ఇప్పటికీ వాడు కాలేజ్లో జరిగే ప్రతి విషయమూ నాతో చెప్తాడు. నేనూ నా కార్యక్రమాలన్నీ వాడితో చర్చిస్తాను.

రాత్రిపూట నేను నాపనులు పూర్తి చేసుకుని నడుము వాల్చగానే నా దగ్గరికి వచ్చి కూర్చుంటాడు. రోజూ ఓ అరగంటయినా నాతో కబుర్లు చెప్తాడు.

వాడి స్నేహితులందరి పేర్లూ, లక్షణాలూ.. అన్నీ తెలుసు నాకు. ఈ బిందు అనే పిల్ల కూడా తెలుసు. వాడితో కొంచెం చనువుగానే వుంటుంది.

ఆ అమ్మాయి గుర్తు రాగానే నా మొహం చిరాకుతో ముడుచుకుంది. తామసంగా తన ఒళ్ళే తనకి బరువన్నట్లుగా వుంటుంది. ఒళ్ళంతా కదిలేలా నవ్వడం.. మగపిల్లలపై పడిపోతూ మాట్లాడడం.. నాకు నచ్చని వెకిలితనాలు చాలా వున్నాయి ఆ అమ్మాయికి. అలాంటి పిల్లని కిరణ్కి భార్యగా నేనెప్పటికీ ఒప్పుకోలేను.

కిరణ్ వచ్చాడు. కిషోర్ వచ్చిన విషయం చెప్పకుండా ఇంకేదేదో డొంక తిరుగుడుగా మాట్లాడి చివరికి ఈ ప్రశ్న వేశాను.

“అవునమ్మా! బిందు అంటే నాకిష్టం. పెళ్ళి చేసుకుంటాను.” అన్నాడు వాడు తడుముకోకుండా.

ఆ నిర్ణయం మీద ఎంత గట్టిగా నిలబడతాడో వాడు ఆ మాట చెప్పిన ధోరణిలోనే అర్థమయింది.

“ఇదెక్కడి గోల తెచ్చిపెట్టావురా భగవంతుడా!” అనుకున్నాను. మల్లీశ్వరి సమస్య వెనక్కి వెళ్ళింది. నా సమస్య భూతమై ముందుకొచ్చింది.

మావారితో చర్చించాను. ఆయన మాబావ గారినీ తోటికోడల్నీ పిలిపించారు. వాళ్ళూ మాట్లాడారు.

తన నిర్ణయం మరోసారి స్పష్టంగా చెప్పి, ఒక్కమాట ఎక్కువ మాట్లాడకుండా. అసలన్ని మాటలు మాట్లాడాల్సిన అవసరం తనకి లేదన్నట్లుగా బయటికి వెళ్ళిపోయాడ కిరణ్.

“ఆ పిల్ల ఎవరో గానీ బానే వల్లో వేసుకుంది వీడిని” అంది మా తోటి కోడలు

“అసలు వీడింత త్వరగా పెళ్ళి ఆలోచన చేస్తాడని నేననుకోలేదు” అన్నార మావారు విస్మయంగా.

అవును. నేనూ అనుకోలేదు. నా వళ్ళో పడుకుని ‘అమ్మా, అమ్మా’ అంటూ గారాబాలు పోయేవాడు.. నేను నోట్లో ముద్దలు పెడితేనే అన్నం తింటానంటూ మారా, చేసేవాడు.. ఇంత త్వరగా పెళ్ళి అంటాడని నేనూ అనుకోలేదు.

“ఈ రోజుల్లో ఆడపిల్లలు ఎలా వున్నారు!” అంది మా తోడికోడలు. “కాస్త డబ్బున్నవాడు కనబడితే వదిలిపెట్టడం లేదు. అమ్మాయిలకంటే అబ్బాయిలని జాగ్రత్తగా చూసుకోవలసిన పరిస్థితి వచ్చింది.”

ఆవిడకి యిద్దరు మగపిల్లలు. ఆ అతిశయమూ, ఆడపిల్లల మీద చులకన భావమూ ఆవిడ మాటల్లో ఎప్పుడూ వినిపించే విషయాలే.

అరగంట చర్చ తర్వాత అందరూ ఎవరిదోవన వాళ్ళు వెళ్ళారు. నేనొక్కదాన్నే మిగిలాను యింట్లో. సమితి ఆఫీస్ కి వెళ్ళాలనిపించలేదు. సరోజకి ఫోన్ చేసి “ఒంట్లో బాగాలేదు. నువ్వు చూసుకో” అని చెప్పాను.

టీ.వి. ముందు కూర్చుని ఆలోచనలలో పడ్డాను. కిరణ్ వచ్చాక మెల్లిగా సర్ది చెప్పాలి. సాధకబాధకాలన్నీ వివరిస్తే తెలుసుకోకపోదు. ఆ అమ్మాయి నాకు నచ్చలేదంటే అర్థం చేసుకోకపోదు.

నన్ను నేనే సమాధానపరుచుకుంటూ.. నాకు నేనే ధైర్యం చెప్పుకుంటూండగా ఫోన్ మ్రోగింది.

“అత్తయ్యా! నేనూ కిరణ్ బయటికి వెళ్తున్నాం. మాప్రాజెక్ట్ గైడ్ వాళ్ళింటికి. కిరణ్ సెల్ పని చేయడం లేదు. అందుకని నా సెల్ నుంచి చేస్తున్నాను. కొంచెం లేట్ గా వస్తానని చెప్పమన్నాడు కిరణ్.”

ప్రవాహంలా వినపడుతున్న మాటలకి అడ్డం పడి “ఎవరు మాట్లాడేది!” అన్నాను నేను అయోమయంగా.

“నేనత్తయ్యా. బిందుని.”

నాకు ఒంట్లో నుంచి ఒక్కసారిగా వేడి సెగ పైకి లేచినట్లనిపించింది. ఎంత ధైర్యం ఈ పిల్లకి! నిన్నటిదాకా ఆంటీ అని పిల్చేది. ఇవాళ అత్తయ్యా అనుకుంటూ ఎంత దర్పంగా మాట్లాడుతోంది!

“అత్తయ్యా అంటున్నావేమిటి క్రొత్తగా!” అన్నాను.

సన్నగా నవ్వి న ధ్వని. “కిరణ్ మీకు చెప్పాడట గదాంటీ!” అంది.

“ఏంటి చెప్పేది! వాడు చెప్పగానే అయిపోయిందా! మా నిర్ణయం ఏమిటో మేమింకా చెప్పలేదు” అన్నాను పరుషంగా.

“మీరేం నిర్ణయించుకున్నా ఇక మాపెళ్ళి ఆగదండీ. మేమాస్థాయి ఎపుడో దాటేశాం” అంతకన్నా పదునుగా చెప్పి ఫోన్ పెట్టేసిందామ్మాయి.

దిమ్మెరపోయాను నేను. కాసేపటిదాకా పరిసరాల స్పృహ లేదు. ఏమిటీ పిల్ల! ఏం మాట్లాడుతోంది! ఆ స్థాయి ఎపుడో దాటేశాం అంటే అర్థమేమిటి? ఎంత దూరం వెళ్ళారు వీళ్ళిద్దరూ!

ఆ అమ్మాయి మాటలకి అర్థం అదేనా! అయినా కాకపోయినా ఆ అమ్మాయి అలా అని చెప్పి గొడవ చేస్తే యిక తను చేయగలిగిందేమీ వుండదు. ఎవరో ఎవరో అయితే వేరు. మహిళా సంరక్షణ సమితి నడుపుతూ మహిళల కోసమే పోరాడుతున్న తను ఎలా కాదంటుంది ఆ పెళ్ళిని! చచ్చినట్లు ఒప్పుకుని తీరవలసిందే. నిస్సహాయతతో నా కళ్ళల్లోకి నీళ్ళొచ్చాయి.

ఎంత తెలివి మీరిపోయారు ఆడపిల్లలు! మగపిల్లాడికి ఆడపిల్లమీద మోజు మాత్రమే వుంటుంది. వీళ్ళకి అంతకుమించిన ప్లాన్లు, స్ట్రాటజీలూ వున్నట్లున్నాయి.

లేకపోతే కిరణ్ లాంటి పిల్లాడు ఒక అమ్మాయి వలలో ఇంత ఈజీగా పడటమేమిటి! ఎంతో తెలివైన వాడనుకున్న కిరణ్ ఇలాంటి పిల్లని ఎంచుకోవడమేమిటి! ప్రతి విషయాన్నీ సూక్ష్మంగా అర్థం చేసుకునే కిరణ్ ఇంత అమాయకంగా ప్రవర్తించడమేమిటి!

నేను బాధలోనుంచి తేరుకోకముందే సరోజ దగ్గరనుంచి ఫోన్. “రేపు ధర్మాకి అన్ని ఏర్పాట్లూ చేశాను మేడమ్. మనవాళ్ళందరినీ ఎనిమిది గంటలకల్లా ఆఫీస్ దగ్గరికి వచ్చేయమని చెప్పాను. పత్రికల వాళ్ళకి కూడా చెప్పేశాను.”

“సరే” అన్నాను నేను కొంచెం విసుగ్గా. మల్లీశ్వరికి సపోర్టుగా రేపు పెద్ద ఎత్తున ధర్మా తలపెట్టాం మేము. కానీ ఇప్పుడు ఎందుకో అది అంత ఆసక్తి కలిగించడంలేదు. బిందు ప్రవర్తన చూశాక మల్లీశ్వరి మీద యిదివరకటి సానుభూతి కలగడం లేదు. అక్కడికి వెళ్ళాలనీ.. నినాదాలు చేయాలనీ.. చేయించాలనీ అనిపించడం లేదు.

కానీ తప్పదు. నా మనసుకి నేనే సర్ది చెప్పుకోవాలి. అయినా కిరణ్ విషయాన్నీ, మల్లీశ్వరి విషయాన్నీ ఒకేలా చూడకూడదు. ఇక్కడ కిరణ్ని పెళ్ళి చేసుకోవడం కోసం ఆ అమ్మాయి తన ఆడతనాన్ని ఎరగా వేస్తోంది.

అక్కడ.. అక్కడయినా అంతేగా! ప్రసాద్ని పెళ్ళిచేసుకోవడం కోసమేగా మల్లీశ్వరి అతనితో సంబంధం పెట్టుకున్నది!

కానీ ప్రసాద్ కిరణ్ అంత అమాయకుడు కాదు. వాణ్ని చూస్తేనే అర్థమవుతోంది వాడు యిలాంటి వాటిల్లో ముదిరిపోయిన రకమని. తనేం చేస్తున్నాడో వాడికి స్పష్టంగా తెలుసు. దానిని వలలో పడడం అనరు.

కిరణ్ నాట్రోజులు ఆ అమ్మాయితో చనువుగా తిరిగినందుకే పెళ్ళి చేసుకుంటానంటున్నాడు. వాడు.. ఆ ప్రసాదేమో ఆ అమ్మాయితో అన్నీ కానిచ్చుకుని పెళ్ళి చేసుకోను పొమ్మంటున్నాడు.

మంచివాళ్ళు ఎప్పుడూ ఎదుటివాళ్ళు కూడా తమలాగే స్వచ్ఛంగా వున్నారని అనుకుంటారు. అందుకే వాళ్ళ వలలో పడిపోతారు. కిరణ్ బిందు వలలో అలాగే పడుతున్నాడు. ఆ అమ్మాయి ఎంత ప్లాన్ చేసుకుని యిదంతా చేస్తూందో వాడికి అర్థం కావడం లేదు.

రాత్రంతా యివే ఆలోచనలు. ఎంత సర్ది చెప్పుకున్నా మధ్య మధ్యలో ప్రసాద్లో కిరణ్ మొహమూ.. మల్లీశ్వరిలో బిందు మొహమూ కన్పిస్తున్నాయి. కిరణ్ మీది సానుభూతి ప్రసాద్ మీదా, బిందు మీది అసహనం మల్లీశ్వరి మీదా కలుగుతున్నాయి.

నిద్ర లేచాక కూడా తలంతా భారంగా వుంది. కిరణ్ వరండాలో కూర్చుని న్యూస్ పేపర్ చూస్తున్నాడు. నేను కాఫీ కప్ చేత్తో పట్టుకుని హాల్లోని సోఫాలో కూలబడ్డాను. మరో న్యూస్ పేపర్ చేతిలోకి తీసుకుని తిరగేయసాగాను. పేపర్లో ఈరోజు మేము చేయబోతూన్న ధర్మా గురించి ప్రముఖంగా వార్త వచ్చింది.

ఉన్నట్లుండి కిరణ్ పేపర్తో సహా వడివడిగా లోపలికి వచ్చాడు. “అమ్మా! ఏంటి ఈ రోజు మీరు ధర్మా చేస్తున్నారా ఆ అమ్మాయి కోసం!” అన్నాడు.

“అవును ఏం!” అన్నాను.

“వద్దు” అన్నాడు వాడు నేను మాట పూర్తి చేయకముందే. “నువ్వెళ్ళద్దు”.

“అదేమిటి! నేను వెళ్ళకపోతే ఎలా! అసలిది తలపెట్టిందే నేనయితే!”

“అదంతా నాకు తెలీదు. నువు మాత్రం వెళ్ళద్దు. ఆ అమ్మాయి ఒళ్ళు తెలీకుండా ఎవడితోనో తిరగడమేమిటి! నువ్వెళ్ళి ఫూలిష్గా తనని సపోర్ట్ చేయడమేమిటి!” అన్నాడు వాడు చిరాగ్గా మొహం పెట్టి.

“కిరణ్!” అన్నాను నేను నిర్ఘాంతపోతూ.

“అవునమ్మా! ఒక్కొక్కసారి నువు యింత అమాయకంగా ఎలా వుంటావో నాకసలు అర్థం కాదు. ఆ అమ్మాయేమన్నా పసిపిల్లా! పెళ్ళికి ముందే వాడితో తిరగకూడదని ఆ పిల్లకి తెలీదా! తను చేసిన తప్పుకి తనే బాధ్యత తీసుకోవాలి. ఎవరి కర్మ వాళ్ళే అనుభవించాలి. అంతేకానీ ఒళ్ళు కొవ్వెక్కిన వాళ్ళందరినీ సపోర్ట్ చేస్తూ నువు రోడ్డు మీద కూర్చుని ధర్నాలు చేస్తే నాఫ్రెండ్స్ నవ్వుతారు. నువ్వెళ్ళద్దు.” మరోసారి ఖచ్చితంగా చెప్పి పేపర్ టీషాయ్ మీదికి విసిరికొట్టి వెళ్ళిపోయాడు.

నేను వూపిరి తీసుకోవడం కూడా మర్చిపోయినదానిలా కూర్చుండి పోయాను.

వీడినా నేను అమాయకుడనుకున్నది! నన్నే అమాయకురాలినంటున్న వీడి గురించా నేను మోసపోతున్నాడనుకుని బాధపడింది!

ఎంత బాగా చెప్పాడు! ఎవరి కర్మ వాళ్ళనుభవించాలిట! నిజమే. ఎవరి కర్మ వాళ్ళు అనుభవించి తీరవలసిందే. అదే అందరి విషయంలో యిప్పుడు జరుగుతున్నది!

మల్లి, ప్రసాద్, కిరణ్, బిందు, నేను.. అందరం ఎవరి కర్మ వాళ్ళం అనుభవిస్తున్నాం. కానీ కొత్తగా మేము తలపెడుతున్న పనులు! వాటి వెనుక మాకున్న ఆలోచనలు! పథకాలు!

పసివాడనుకున్న కిరణ్.. వెకిలిపిల్ల అనుకున్న బిందు.. ముగ్ధలా వుండే మల్లి.. మొరటుగా కనిపించే ప్రసాద్.. ‘అయిందేదో అయింది. ఇక నోరూసుకో’ అనే మల్లి వాళ్ళ నాన్న.. ‘అంతా దాని ప్రారబ్ధం’ అనే వూరిజనం.. మల్లి తరపున న్యాయపోరాటం చేయాలనుకున్న నేను.. అందరికీ ఎవరి ఆలోచనలు వాళ్ళకున్నాయి. ఎవరి ఛాయిస్ ప్రకారం వాళ్ళం ఒక విషయానికి రియాక్ట్ అవుతున్నాం. మేము చేయాలనుకున్నదే చేస్తున్నాం. మాకు కావలసిన వ్యక్తులనే కాదు.. మేము అనుసరించే మార్గాలనీ.. మేము చేస్తున్న పనులనీ మేమే ఎంచుకుంటున్నాం.

ఇందులో ఎవరు తెలివైన వాళ్ళు! ఎవరు అమాయకులు! ఎవరు ఎవర్ని విమర్శించగలరు! ఎవరు ఎవరికి దారి చూపించగలరు!

ప్రశ్నలు.. లెక్కలేనన్ని ప్రశ్నలు.. వాటిల్నే మననం చేసుకుంటూ చాలాసేపు కూర్చుండి పోయాను. కాసేపటికి వెల్లువెత్తిన ప్రశ్నలతో పాటు.. నా వుద్వేగమూ చల్లారింది.

ఎవరో ఉద్ధరిస్తున్నానన్న అహంకారం అణిగిపోయింది. నేను వున్న పరిస్థితులకి కారణం ప్రారబ్ధం అయితే.. నేను తలపెడుతున్న పనులకి కారణం నా ఛాయిస్ అని నాకర్థమయింది.

తేటపడ్డమనసుతో మొదలుపెట్టిన పనిని పూర్తి చేసేందుకు.. నేను ధర్మం అనుకున్న దానివైపు నిలబడేందుకు బయల్దేరుతూంటే.. “ఎవరి కర్మ వాళ్ళే అనుభవించాలి” అన్న కిరణ్ మాటలు గుర్తొచ్చి నా పెదవులపై చిరునవ్వు మెరిసింది.

- ఆంధ్రభూమి సచిత్ర వారపత్రిక

15 జూలై 2010